

## आकाशवाणी जयपुर-अजमेर

दिनांक 15.03.2024

समय: 18.45 बजे

## प्रादेशिक समाचार

- भारत निर्वाचन आयोग लोकसभा चुनाव री तारीखां रो काल ऐलाण करेला।
- मुख्यमंत्री भजन लाल शर्मा प्रदेश मांय 12 ठौड़ां पैनोरमा, स्मारक, संग्रहालय बणावण अर विकास रा कामां रो ऐलाण कीनो।
- जयपुर मांय आज एके सागे तीन खास परियोजनावां रो उद्घाटन करी ज्यो –जयपुर मेट्रो फेज-1 डी रा काम री नींव रख्यी ज्यी।
- प्रदेश रा घणखर हलकां मांय दिन अर रात रा तापमान मांय बधोतरी

000

निर्वाचन आयोग लोकसभा चुनाव री तारीखां रो काल ऐलाण करेला। मौजूदा लोकसभा रो कार्यकाल ई साल 16 जून ने पूरो व्हे रह्यो है। आम चुनाव सारू भारतीय जनता पार्टी हाल ताई 267 सीटां माथे उम्मीदवारां रा नाम रो ऐलाण कर दीनो है, जद के विपख री खास पार्टी कांग्रेस हाल ताई 82 उम्मीदवारां रा नाम रो ऐलाण कीनो है। वाम दल, तृणमूल कॉंग्रेस, आम आदमी पार्टी अर कुछ और पार्टियां ई उम्मीदवारां रा नाम री लिस्ट जारी कीनी है। ई बीचे नुवा बणायी ज्या चुनाव आयुक्त – ज्ञानेश कुमार अर सुखबीर सिंह संधू आज कामकाज संभाळ लीनो।

000

मुख्यमंत्री भजन लाल शर्मा प्रदेश मांय 12 ठौड़ां पैनोरमा, स्मारक, संग्रहालय बणावण अर विकास रा काम करावण रो ऐलाण कीनो है। मुख्यमंत्री कह्यो के राजस्थान धरोहर प्रोन्नति प्राधिकरण री ओर ऊं करौली जिला रा श्रीमहावीर जी मांय महावीर जी पैनोरमा, अजमेर मांय जैन मुनि विद्यासागर जी महाराज पैनोरमा, डीडवाना-कुचामन रा कालवा मांय भक्त शिरोमणि करमा बाई, बीकानेर रा कतरियासर मांय जसनाथ जी, बालोतरा रा बायतू मांय खेमा बाबा, चित्तौडगढ मांय भामाशाह, जोधपुर मांय राव चन्द्रसेन, भरतपुर मांय गोकुला जाट अर जैसलमेर मांय जैसलमेर पैनोरमा बणाया जावेला। ई रे अलावा जयपुर जिला मांय प्रदेश रा वीर-वीरांगनावां रा योगदान रो दरसाव करण सारू स्वातंत्र्य वीर संग्रहालय अर साल 1857 मांय व्ही आजादी री पहली लड़ाई मांय गांवां रा योगदान री याद मांय **स्वातंत्र्य गांव** स्मारक बणायो जावेला।

000

उप मुख्यमंत्री दिया कुमारी राज्य मांय नेशनल ई-विधान एप्लीकेशन लागू करण री माली मंजूरी दे दीनी है। नेशनल ई-विधान एप्लीकेशन मांय काम पूरी तरह कम्प्यूटर ऊं कर्या जावेला। ई काम माथे करीब 17 करोड़ 52 लाख रुपया रो खर्च आवेला। इण रो 60 फीसदी हिस्सो केन्द्र अर चालीस फीसदी हिस्सो राज्य सरकार वहन करेला। उप-मुख्यमंत्री ई सागे ई राज्य री 62 ग्राम सहकारी समितियां सारू 100 मीट्रिक टन बूता रा 62 गोदाम बणावण री माली मंजूरी ई दीनी।

000

जयपुर मांय आज एके सागे तीन खास परियोजनावां रो उद्घाटन करी ज्यो। आं मांय जयपुर विकास प्राधिकरण री ओर ऊं बणायी ज्या झोटवाडा आरओबी अर बी-2 बाइपास कने बण्या अंडरपास अर जवाहर सर्किल ने और रूपाळो बणावण रा काम शामिल है। आं तीन ई

परियोजनावां रो उदघाटन झोटवाड़ा आरओबी ऊं उप मुख्यमंत्री दीया कुमारी, नगरीय विकास मंत्री झाबर सिंह खर्रा अर सांसद रामचरण बोहरा कीनो। झोटवाड़ा मांय आरओबी अर बी-2 बाइपास अंडरपास सुरू व्हेवण ऊं लोगां ने ट्रैफिक जाम ऊं साता मिलेला। ई मौके उप मुख्यमंत्री कह्यो के राज्य री भाजपा सरकार सगळा वायदा पूरा करण सारू काम कर रही है। कार्यक्रम मांय नगरीय विकास मंत्री झाबर सिंह खर्रा कह्यो के एलिवेटेड रोड बणबा ऊं आवण जावण मांय आसानी व्हेला। जयपुर मेट्रो रा फेज-1 डी रा काम रो शिलान्यास नगरीय विकास मंत्री झाबर सिंह खर्रा कीनो। राजस्थान इंटरनेशनल सेंटर मांय राख्यी ज्या कार्यक्रम मांय खर्रा कह्यो के राज्य सरकार परिवहन सुविधावां ने आधुनिक अर सुगम बणावणो तय कीनो है। वे बतायो के आ मेट्रो लाईन मानसरोवर ऊं अजमेर रोड चौराहा ताई बणायी जावेला।

000

राजस्थान पेट्रोलियम डीलर्स एसोसिएशन पेट्रोल-डीजल माथे वेल्यू एडेड टैक्स-वैट री रेट कम करण रा फैसला सारू सरकार रो आभार जतायो है। एसोसिएशन रा ओहदादार आज मुख्यमंत्री भजनलाल शर्मा सागे मुलाकात कीनी। एसोसिएशन रा सदस्य राज्य मांय पेट्रोल अर डीजल माथे वैट कम करण अर "एक राज्य, एक कीमत" लागू करण रा फैसला ने ऐतिहासिक बतायो। भारतीय जनता पार्टी रा सांसद ई आज न्यारी-न्यारी ठौड़ां खबरनवीसां सागे बातचीत कर र राज्य मंत्रिमंडल रा काल रा फैसलां ने ऐतिहासिक बताया। जयपुर मांय खबरनवीसां सागे बातचीत करता थकां सांसद घनश्याम तिवाड़ी कह्यो के केंद्र अर राज्य सरकार कानी ऊं पेट्रोल अर डीजल रा मोल मांय कमी ऊं महंगाई कम व्हेवणी सुरू व्हे जावेला।

दूजी कानी कांग्रेस राज्य सरकार कानी ऊं पेट्रोल अर डीजल रा मोल मांय कमी ने नाकाफी बतायो है। कांग्रेस रा प्रदेश अध्यक्ष गोविंद सिंह डोटासरा खबरनवीसां सागे बातचीत करता थकां कह्यो के अब ई पड़ौसी राज्यां हरियाणा, उत्तरप्रदेश अर गुजरात रे मुकाबले राजस्थान मांय पेट्रोल अर डीजल दोन्यू महंगा है। वे कह्यो के भाजपा विधानसभा चुनाव ऊं पैली राज्य मांय तेल रो मोल पड़ौसी राज्यां रे बरोबर करण रो वायदो कीनो हो, पण वा जनता ने साता नी दीनी।

000

आवता लोकसभा चुनाव मांय मतदान प्रतिशत बधावण सारू प्रदेश मांय न्यारा-न्यारा जतन कर्या जा रह्या है। दौसा मांय आज हिंदुस्तान गाइड रा खुद सेवकां री ओर ऊं जागरूकता रैली निकाळी ज्यी, जिण ने जिला कलेक्टर रवाना कीनी। ई मौके वे वोट देवण रा पात्र सगळा लोगां ऊं वोट जरूर देवण री अपील कीनी।

000

राज्य मांय धीरे-धीरे पारो चढबा ऊं सर्दी रो असर लगभग खत्म व्हे गयो है। प्रदेश मांय घणखर ठौड़ां पारो तीस डिग्री सेल्सियस ने पार कर गयो है, जद के कठे-कठे तापमान 33 डिग्री सेल्सियस ऊं ऊंचो निकळ गयो है। रात री बगत ई तापमान 15 डिग्री सेल्सियस ऊं ऊंचो दर्ज कर्यो जा रह्यो है। लारली रात हनुमानगढ जिला रा संगरिया मांय सब ऊं कम दस दशमलव 6 डिग्री सेल्सियस तापमान दर्ज करी ज्यो। फलौदी मांय पारो 20 डिग्री सेल्सियस ने पार कर गयो। मौसम केंद्र जयपुर रे मुजब आवता दिनां पारो और चढबा रा आसार है।

000

विश्व उपभोक्ता अधिकार दिवस रे मौके आज प्रदेश मांय न्यारा-न्यारा कार्यक्रम राख्यी ज्या। भरतपुर मांय आयुर्वेद विभाग री ओर ऊं मुफ्त अंतरंग आयुर्वेद क्षार सूत्र शिविर लगायी ज्यो। मुख्यमंत्री भजन लाल शर्मा सोशल मीडिया पोस्ट रे जरिये विश्व उपभोक्ता अधिकार दिवस' री

शुभकामनावां देता थकां कह्यो के सगळां ने जागरूक ग्राहक बणबा अर दूजां ने ई जागरूक करण रो संकल्प लेवणो चाहिजे। झुन्झुनू मांय जिला उपभोक्ता संरक्षण मंच री ओर ऊं जागरूकता रैली निकाली ज्यी। रैली मांय स्काउट गाईड्स जनता ने ग्राहकां रा हक रा बारा मांय जाणकारी दीनी।

000

भारतीय प्रौद्योगिकी संस्थान- आईआईटी जोधपुर जमीं, हवा अर पाणी मांय काम करण वाळा हाइब्रिड ड्रोन रो प्रोटोटाइप बणायो है। ऐड़ा ड्रोन समुद्र अर नदियां मांय तेल रो रिसाव रोकण रो काम करेला अर पाणी हेटे कटाव अर प्रदूषण रा पसारा री रोकथाम मांय मददगार साबित व्हेला। पेश है म्हाणा खबरनवीस री रपट-

-----  
000

जयपुर मांय पाकिस्तान ऊं आ र भारत मांय रह रह्या 6 जणां ने आज भारत री नागरिकता रा कागजात दिया ज्यो। जयपुर री अतिरिक्त जिला कलेक्टर -दक्षिण- शैफाली कुशवाह आं ने भारत री नागरिकता रा कागजात संप्या। साल 2010 मांय पाकिस्तान रा कराची शहर ऊं भारत मांय आ र रह रही प्रेमलता भारत री नागरिकता रा कागजात मिल्या पाछे प्रशासन रो आभार जताता थकां कह्यो के भारत मांय आ र वां ने आजादी रो अहसास व्हयो है। एक और लाभार्थी संजय राम कह्यो के अब वे फख्र ऊं कह सके है के वे भारत रा रहवासी है।

000

झालावाड जिला मांय पीएम श्री योजना रा दूजा दौर मांय चार स्कूलां चुणी ज्यी है। आं मांय पक्की इमारत, पीवण रा पाणी अर खेल मैदान रा विकास सागे छात्रावां अर दिव्यांगजन सारू न्यारा-न्यारा सुबीता विकसित कर्या जावेला अर नुवी प्रयोगशालावां बणायी जावेला।

000

केंद्रीय संचार ब्यूरो री ओर ऊं सवाईमाधोपुर जिला मांय खैरदा रा आंगनबाड़ी केंद्र माथे पोषण रा बारा मांय कार्यक्रम राख्यी ज्यो। ई मौके संगोष्ठी, कविता अर होड़ां रे मार्फत पोषण रा बारा मांय जाणकारी दीरीजी। ई मौके आंगनबाड़ी कार्यकर्ता ई पोषण रा बारा मांय विचार जताया अर होड़ां जीतण वाळां ने ईनाम दिया ज्यो।

000

डीग मांय विश्वकर्मा कामगार कल्याण योजना रा तहत जिला कलेक्टर स्वयं सहायता समूहां री बीस महिलावां ने सिलाई मशीनां दीनी। आं मांय दिव्यांग, विधवा, एकली महिलावां अर वे महिलावां भेळी ही, ज्यां कने आमदनी रो कोई जरियो नी है। अ महिलावां सिलाई मशीनां काम ले र घर मांय ई सिलाई कर र आमदनी अर्जित कर सकेला।

000